



ಪಾಠ - ೪ ಮಳೆ (ಪದ್ಯ)



ಕಲಿಕೆಗೆ ದಾರಿ:


ಕಾಮನಬಿಲ್ಲು ಎಲ್ಲಿ? ಯಾವಾಗ? ಹೇಗೆ ಕಾಣಿಸುತ್ತದೆ ಎಂದು ಶಿಕ್ಷಕರ ಮಾರ್ಗದರ್ಶನದಲ್ಲಿ ತರಗತಿಯಲ್ಲಿ ಚರ್ಚಿಸಿ.

ಬಿಸಿಲ ಝಳಕೆ ಕಡಲ ನೀರು
ಆವಿಯಾಯಿತು ।
ಆವಿಯಾಗಿ ನೆಲದ ಕಡೆಗೆ
ಬೀಸಿ ಬಂದಿತು ॥೧॥

ಘಳಿಗೆಯೊಳಗೆ ಬಾನು ತುಂಬ
ಮೋಡ ಕವಿಯಿತು ।
ಮಿಂಚು ಮಿಂಚಿ ಜಗವು ಬೆಳಗಿ
ಗುಡುಗು ಗುಡುಗಿತು ॥೨॥

ನೆಲದ ಮೇಲೆ ಗುಡ್ಡಬೆಟ್ಟ
ಅಡ್ಡವಾಯಿತು ।
ತಡೆದು ನಿಂತ ಮೋಡವೆಲ್ಲ
ಮೇಲಕೇರಿತು ॥೩॥

ಮೋಡ ಮೇಲಕೇರಿದಾಗ
ತಂಪು ತಗುಲಿತು ।
ಆವಿ ತಣೆದು ಭಾರವಾಗಿ
ಕುಸಿಯತೊಡಗಿತು ॥೪॥



ಮುತ್ತಿನಂಥ ಮಳೆಯ ನೀರು
ಕೆಳಗೆ ಸುರಿಯಿತು ।
ಕೆರೆಯು ತೊರೆಯು ಹಳ್ಳ ಹೊಳೆಯು
ತುಂಬಿ ಹರಿಯಿತು ॥೫॥

– ಪಳಕಳ ಸೀತಾರಾಮ ಭಟ್ಟ


ಅಂತರ್ಜಲ ಸಂರಕ್ಷಿಸು – ಜೀವಕುಲ ಉಳಿಸು



ಕಡಲು-ಸಮುದ್ರ ; ಅಡ್ಡ-ತಡೆ; ಬೆಳಗು - ಪ್ರಕಾಶಿಸು; ಕವಿಯಿತು - ಆವರಿಸಿತು; ನೆಲ - ಭೂಮಿ; ಜಗ - ಲೋಕ; ಸುರಿ - ಕೆಳಕ್ಕೆ ಬೀಳು, ಧಾರೆಯಾಗಿ ಬೀಳು; ತಣೆದು - ತಂಪಾಗಿ.



ಮಿಂಚು : ಗುಡುಗಿಗಿಂತ ಮುಂಚೆ ಆಕಾಶದಲ್ಲಿ ಕಂಡುಬರುವ ಬೆಳಕಿನ ಬಳ್ಳಿ.
ಘಳಿಗೆ : ೨೪ ನಿಮಿಷಗಳ ಅವಧಿ.



ಅ. ಒಂದೊಂದು ವಾಕ್ಯದಲ್ಲಿ ಉತ್ತರ ಬರೆಯಿರಿ.

೧. ಬಿಸಿಲ ಝಳಕೆ ನೀರು ಏನಾಯಿತು?

.....

೨. ಮಳೆ ಸುರಿದಿದ್ದರಿಂದ ಏನೇನು ತುಂಬಿ ಹರಿಯಿತು?

.....

೩. ಮೋಡ ಯಾವಾಗ ಭಾರವಾಯಿತು?

.....